

Xroon yuxin dikjin Pablo ngain chujni dithikaon Jesucristo jii ngain Tesalónica

**Pablo ko ni bagakao rua'an na
juajna ngain ni'ngo Tesalónica**

1 ¹Ja'an, Pablo na, kunixin
Silvano ko Timoteo,
rua'an ra xroon ji'i ja'a ra xro
Tesalónica, xro dithikaon ra
ngain Ndo Dio Ndudaa ná ko
ngain Nchaa ná Jesucristo. ²Ko
Ndo Dio Ndudaa ná ko Nchaa
ná Jesucristo sinthanchaon ra
ko ruchjaa ra thi chrjuin tsunu'e
ansean ra.

**Ndo Dio sinche'e jie ngain
chujni nche'e jian'a are
Jesucristo tsii inaa**

³Ja'an ná kainxin ncha'on
rugunda tsexruxian ná Ndo
Dio ixin ja'a ra xro dithikaon
ra Jesucristo inchin jikininxin
sintha'a ná ixin ja'a ra ncha'on
ko ncha'on icha chunthia ra
Nchaa ná ko icha thjue'e choo
ra. ⁴Ko ja'an ná ta'in ña'o ná are
nichja ná ixin ja'a ra ngain icha
ni'ngo dithikaon Ndo Dio ixin
thixi'an ra kain ko thinthue'a
ra thi bithikaon ra, maski tangi

tedathu'e ra ko chujni jian'a
nthakinga ra. ⁵Ko thi tu'en ji'i
tjaago ixin Ndo Dio jian nche'e
jie ko je'e ndo binthakininxin ra
ndo sixi'in ra ngain thi thetu'an
ndo, mexinxin tangi tedathu'e ra.

⁶Ndo Dio jian ndo ko sinche'e
jie ko sinchegatho tangi thi
chujni nthagatho ra tangi. ⁷Ko
ja'a ra, xro anto tangi tu'an ra,
Ndo Dio santsja'a ra kain thi
ndakunchrjen ra ko kai ja'an
ná, are Nchaa ná Jesucristo
tsixin ngajni kunixin kain ángel
ngagee xru'i ⁸ixin sinche'e jie
ngain ni banchejee Ndo Dio ko
ngain ni bithikaon'a juajnee
Nchaa ná Jesucristo. ⁹Ko ni te'i
ndasitjaan na ngathe xru'i ko
ndatsunkjínxin na ngathexin
kon Ndo Dio ko ngain thi jie
juachaxin chunda ndo. ¹⁰Ko ji'i
siku'en ngain ncha'on are Nchaa
ná Jesucristo tsii ixin kain chujni
bithikaon ngain je'e sinchesaye'e
na ko tsise'en na. Ko ngayee ni
te'i sinthe ra kai ixin ubithikaon
ra juajnee Ndo Dio are ja'an ná
ndathjo ra.

¹¹Mexinxin ja'an ná nthatsaan ná ñao Ndo Dio kainxin ncha'on ixin ja'a ra, ko sinthakininxin ra ndo sinche'e ra xree ndo ko kain thi jian kunixin juachaxiin ndo, ko Ndo Dio tsjengijna ra ngain kain xra sinche'e ra ixin chunthia ra ndo. ¹²Ko jaña Nchaa ná Jesucristo tsusaye'e ixin dithikaon ra ngain je'e, ko kai ja'a ra tsusaya'a ra ixin je'e ixin Ndo Dio ko Nchaa ná Jesucristo anto thjuua ná.

Xii anto jian'a

2 ¹Ja'a ra xro dithikaon ra, jai tsjuan ná ixin are rukjan tsii Nchaa ná Jesucristo sunthe ná ngain je'e. Mexinxin nthats'an ñao ra, ²tanchrjanda'a ra ixin kexe'o chujni sinthatjajin ra ixin thi unu'a ra. Xraon'a ra are naa chujni rundathjo ra ixin naa espíritu ndache ixin ujuii ncha'on mee, o chujni nichja ixin jaan, ubinkee ncha'on mee, o chujni sinthaya'a ra n̄a ixin ja'an ná k̄j̄n ná naa xroon thi j̄itaxin ixin juui ncha'on mee. ³Dithuaxin'a ra ixin sinthaya'a ra kexe'o chujni ixin sa'o tsununxin chujni dithikaun'a ko tsetuka'o juajnee Ndo Dio, ko kai tsununxin thi xii anto jian'a ko ningaku'en Ndo Dio, ko chujni ji'i ujikininxin sitjaan ngathe xru'i. ⁴Ko xii ji'i ningaku'en Ndo Dio ko kain ni dithikaon ndo, ko runingaku'en kain thi jikininxin ndo ko tusayexin ndo. Ko xii ji'i sixi'in xa ningue Ndo Dio ko

rundachro ixin ningue xa ko rundachro xa ixin dio xa.

⁵¿Axraxaon'a ra ixin ja'an bandathjo ra kain ji'i are bari'i ngajin ra? ⁶Ko ja'a ra jian nu'a ra thi tanchrjanda'a xii ji'i ixin tsii xa, ixin tsii xa sithjaja ncha'on jikininxin tsii xa. ⁷Thi jian'a jixraxaon xii yaa ujithexi'in ngata'a nunthe aro xratsi'a ixin thi jikayakuen xrajii nthi'i. ⁸Kuthimejan tsununxin thi xii anto jian'a, ko Nchaa ná Jesús suen xa kunixin je'o sanuthe kunixin ru'a ko ruxanthe xa kunixin xru'i sinchengasanbe'o Jesús are tsii. ⁹Ko thi xii jian'a mee tsii ixin nchiijin sinchexin thi anto tsjé thi na'a dikunxin ni ixin sincheye'e xa chujni, ko juachaxiin nchiijin sinchexingamenxin chujni ko anto tsjé sinche'e xa thi na'a dikunxin ni, ixin sincheye'e xa chujni. ¹⁰Ko kain thi jian'a xraxaon xa, sincheyexin xa kain chujni ixin sitjaan n̄a ngathe xru'i, ixin bithikaon'a n̄a ko baye'a n̄a thi jian juajna thi runchekjan n̄a inaa chujni narua. ¹¹Mexinxin Ndo Dio tanchrjanda n̄a ixin thi jian'a sincheye'e n̄a ko je'e n̄a sithikaon n̄a thi jian'a, ¹²ko satsji n̄a ngathe xru'i kain ni bithikaon'a thi jian juajna, ixin icha binchexruxi'in n̄a thi jian'a.

Thi ni kuinchie'e Ndo Dio ixin kjan n̄a inaa chujni narua

¹³Aro ja'an ná rugunda tsexruxian ná Ndo Dio kainxin

ncha'on ixin ja'a ra onto thjua'a ra Nchaa ná ixin are nakuexinxon be'e kain, je'e ndo ukuinchia'a ra ndo ixin kjan ra inaa chujni narua ixin Espiritu Santo, thi bintahkjan ra naa jian chujni ko bithikaon ra thi jian juajna. ¹⁴Ko ixin kui'in ra thi jian juajna ndathjo ra, Ndo Dio baya'a ra ndo ixin sinthe ra ngain thi thetu'an Nchaa ná Jesucristo.

¹⁵Mexinxin ja'a ra xro dithikaon ra, dachrjende'a ra Ndo Dio ko thinthue'a ra thi bintahkua'an ra kunixin thi xroon kjin ná ko thi juajna nichja ná are baso ná. ¹⁶Ko Nchaa ná Jesucristo, ko Ndudaa ná Dio, thi thjuaa ná ko binthathuan ná thi chrjuin tunu'e ansean ná kain ncha'on, kai thjengijna ná ixin ruchu'en ná tsií ndo, ¹⁷mee sinchesuji ansean ra ixin runichja ra jian ko jian sinche'e ra kain xra.


**Nchetse'en ra ñao Ndo
Dio ixin kain chujni tsi'in
nā thi jian juajna**

3 ¹Ko xra rundathjo ra ja'a ra xan chian ixin dithikaon ra Jesucristo, nchetse'en ra ñao Ndo Dio ixin ja'an ná nchao tsji'an ná juajnee Nchaa ná nguixin nunthe, ko chujni sayée nā ko sithikaon nā juajna, jañaan inchin bithikaon ra ja'a ra. ²Kai nchetse'en ra ñao ndo ixin xru'in sinchena ná chujni ndakua'a ko jian'a nche'e ixin kainxin'a

chujni chunthia thi jian juajna. ³Aro Nchaa ná Jesucristo nche'e thi ndachro ko sinthasuji ra ixin icha sithikaon ra ko tsjengijna ra ixin thi jian'a xru'in sintha'a ra. ⁴Ko chunthia ná jian ngain Nchaa ná Jesucristo ixin ja'a ra, jaan, tenche'e ra ko xra sinche'e ra kain thi ja'an ná kuethu'an ra. ⁵Ko Nchaa ná tsjengijna ra ruthjue'e ra kain chujni inchin Ndo Dio thjuaa ná. Ko tsixi'an ra kainxin thi tangi inchin Nchaa ná Jesucristo kuexi'in.

**Kain chujni rugunda
sinche'e nā xra**

⁶Ja'a ra xro dithikaon ra, ja'an ná thetu'an ra kunixin juachjaxin chjana ná Nchaa ná Jesucristo ixin tato'a ra xan choo ná nche'a xra ko dithikaon'a xan thi kjuagu'a ra. ⁷Ko ja'a ra unu'a ra kexreen sinche'e ra, rugunda sinche'e ra inchin ja'an ná ntha'a ná. Ja'a ra bikon'a ra juase'e ngajin ná are binthe ná ngajin ra. ⁸Ko banekua'a ná niuthjee inaa chujni ixin ja'an ná ncha'on ko thie suji bantha'a ná xra bagachaxin ná niuthja, ko jañaan rukunua'a ra tangi ixin ruchjana ni ra thi rugundana ná. ⁹Ixin ja'an ná jikininxin ná rukjengijna ni ra aro ja'an ná bintha'a ná xra, ixin jañaan rukangi ra ko runche'e ra inchin ja'an ná. ¹⁰Ixin are ja'an ná binthe ná ngajin ra, kuetu'an ra ji'i: thi rinao'a sinche'e xra, kai sine'a. ¹¹Ko jai ja'an ná kuian ná ixin ngaya'a ra



© 1996 David C. Cook

*Kain chujni rugunda sinche'e na xra
(2 Tesalonicenses 3:12)*

jii chujni dithikaon'a thi kuangi ra, ko xru'in xra nche'e na ko dixinthe na thi ndusen'a na. ¹² Ko kain chujni te'i, thetuan na na ko nthatsaan na nao na kunixin juachaxiin Nchaa na Jesucristo ixin rugunda sinche'e na xra ixin ja'naa sacha na thi sine na.

¹³ Ko ja'a ra, xro dithikaon ra, kain ncha'on nche'e ra thi jian ko tunchrjen'a ra. ¹⁴ Ko are chrujan ni sithikaon'a thi ritjagu'a ra ngain xroon ji'i, tjaago ra kexe'e ni mee ko tato'a ra na ixin ja'naa tsusuee na. ¹⁵ Aro ningakuen'a ra na, icha jian nichje'e ra na ixin

sasingixin na, ixin dithikaon na Jesucristo kai.

**Pablo juexin kjin xroon
ko rua'an juajna**

¹⁶ Nchaa na Jesucristo, thi dajon thi chrjuin tunu'e anseen ni, kain ncha'on ruchjaa ra thi chrjuin tsunu'e ansean ra ko se'e ndo ngajin ra kain ncha'on.

¹⁷ Ja'an Pablo na, rua'an juajna ji'i ko kjin na xroon kunixin rana ixin ja'naa tsunu'a ra ixin ja'an kjin na. ¹⁸ Ko Nchaa na Jesucristo sinthanchaon ra kainxin ra. Ja'naa tsu'en.